

It-Tnejn

Ir-IV ġimġħa tas-salterju

V. O Alla, ejja eħlisni.
R. Mulej, fittex għinni.
Glorja. Kif kien mill-bidu. Hallelujah.

INNU

Kristu Alla, xemx ta' ruħna,
bid-dawl tiegħek, kbir u qawwi,
tkeċċi minna l-lejl tal-ħtija,
u tferraħna b'jum il-grazzja.

Int tassew id-dawl tad-dinja,
mhux il-kewkba ta' filgħodu,
li, bid-dija fielha tagħha,
tħabbar sbiħ il-jum lill-bniedem;

.Iżd'int aqwa mix-xmux kollha,
dawl u jum oħrajn m'hemmx ħliefek,
int li d-dija tiegħek tinfed
sa ġol-qiegħi ta' ruħ il-ħlejjaq.

Dawl tal-glorja ta' Missierek,
ejja fina, bik imliena,
għax, mingħajr il-grazzja tiegħek,
dlam u biża' jaħkmu fuqna.

Ġieħ u sebħ għal dejjem, Kristu,
Sultan twajjeb, jintraadd lilek,
lill-Missier, u lill-Ispirtu
Difensur u Faraġ tagħna. Amen.

SALMODIJA

Ant. 1 Imlejtna sa minn kmieni, Mulej, bit-tjieba tiegħek.
L-Għid: Ha tkun fuqna l-grazzja ta' Alla Sidna, hallelujah.

Salm 89 (90)

Mulej, int kont għalina *
kenn minn nisel għal nisel.
Qabel ma twieldu l-muntanji, †
qabel ma tnisslu l-art u d-dinja, *
minn dejjem ta' dejjem int, o Alla.

Int treġġa' l-bnedmin lejn it-trab, *
u tgħidilhom: "Erġġi lura, intom bnedmin!"

Elf sena huma għalik bħall-jum tal-bieraħ, li għadda, *
jew bħal sahra tal-lejl.

Int taħsadhom, u jsiru bħal ħolma. *
Huma bħall-ħaxix li jinbet filgħodu;
filgħodu jwarrad u jħaddar, *
filgħaxija jidbiel u jinxef. –

Ninsabu mifnija bil-qilla tiegħek, *
mibluha minħabba l-għadab tiegħek.
Int ġibt quddiem għajnejk ħtijietna, *
dnubietna l-moħbija fid-dawl ta' wiċċek.

Il-jiem kollha tagħna jgħibu minħabba qilltek, *
jintemmu bħal tneħida s-snin ta' ħajnejta.
Żmien ħajnejta hu b'kollo sebgħin sena; *
I-iżjed tmenin, jekk inkunu f'saħħitna;
u l-biċċa l-kbira taħbit u niket; *
malajr jgħaddu, u aħna mmorru magħhom.

Min jista' jifhem il-qawwa tal-qilla tiegħek? *
Min jista' jqis il-biża' ta' l-għadab tiegħek?
Għalhekk għallimna ngħoddju jiem ħajnejta, *
sabiex aħna nimxu bilgħaqal.

Dur lejna, Mulej! Kemm se ddum? *
Hepp għall-qaddejja tiegħek.
Imliena kmieni bit-tjieba tiegħek, *
biex nifirħu u nithennew ħajnejta kollha.
Ferraħna daqskemm għakkistna, *
għas-snin li fihom rajna l-ħsara.

Ha jidher għemilek quddiem il-qaddejja tiegħek, *
u l-kobor tiegħek quddiem uliedhom.
Ha tkun fuqna l-grazzja ta' Alla Sidna! *
Wettqilna int ix-xogħol ta' jdejna.

Ant. Imlejtnej sa minn kmieni, Mulej, bit-tjieba tiegħek.
Ant. 2 Jitla' minn truf l-art it-tifħir tal-Mulej!
L-Għid: Id-dlam inbiddlu f'dawl quddiemhom, hallelujah.

Kantiku (Is 42,10-16)

Għannu lill-Mulej għanja ġidida; *
ha jitla' minn truf l-art it-tifħir tiegħu!
Ha jsebbhu l-baħar u kull ma fi, *
il-gżejjjer u min jgħammar fihom.

Jerfa' leħnu d-deżert u l-ibliet tiegħu, *
l-irħula fejn jgħammar wlied Kedar;

jgħannulu ferħana dawk li jgħammru f'Selgħa, *
jgħajtu bil-ferħ fuq il-qċaċet tal-muntanji;
ħa jagħtu glorja lill-Mulej, *
u jxandru t-tifhir tiegħu fil-gżejjer.

Joħroġ il-Mulej bħal wieħed qawwi, *
u jqanqal bħal gwerrier il-ħeġġa tiegħu;
jgħajjat għajat b'leħen għoli, *
ħa juri kontra l-għedewwa l-qawwa tiegħu.

“Ili ħafna nżomm ruħi sieket, *
qgħadt bi kwieti u rażżant lili nnifs.
Bħal mara fl-uġġigħ tal-ħlas se ngħajjat, *
nonfoħ u nilheġġ f'nifs wieħed;
il-muntanji u l-gholjet nagħmilhom ħerba, *
innixxfilhom il-ħdura kollha tagħhom;
inbiddel ix-xmajjar fi gżejjer, *
innixxef fejn hemm l-ilma qiegħed.
Immexxi lill-għomja fi triq li ma jafux biha, *
mogħidijiet li ma jafuhomx inqabbadhom.
Id-dlam inbiddlu f'dawl quddiemhom, *
it-triqat mgħawġa nagħmilhomlhom dritt.”

Ant. Jitla' minn truf l-art it-tifħir tal-Mulej!
Ant. 3 Faħħru isem il-Mulej, intom li qeqħdin f'dar il-Mulej.
L-Għid: Kull ma jogħġibu l-Mulej jagħmlu, hallelujah.

Salm 134 (135),1-12

Faħħru isem il-Mulej, *
faħħruh, qaddejja tal-Mulej,
Intom li qeqħdin f'dar il-Mulej, *
fil-wesgħat ta' madwar it-tempju ta' Alla tagħna.

Faħħru ‘l-Mulej, għax hu tajjeb, *
għannu lil ismu, għax hu sabiħ.
Għax għażżeż il-Mulej ‘il-Ġakobb, *
lil Izrael, biex ikun il-poplu tiegħu.

Naf tassew li kbir il-Mulej; *
fuq l-allat kollha Alla Sidna.
Kull ma jogħġibu l-Mulej jagħmlu †
fis-smewwiet u fuq l-art, *
fil-baħar u f'qiegħ l-ibħra kollha.
Hu jtella' s-sħab minn truf l-art, †
jibgħat il-beraq u x-xita, *
joħroġ l-irjieħ mill-imħażen tiegħu.

Hu darab l-ulied il-kbar ta’ l-Eğġittu, *
kemm bnedmin u kemm bhejjem.

Sinjali u għeġubijiet għamel f'nofsok, Egħittu, *
u laqtu l-Fargħun u l-qaddejja tiegħu kollha.
Hu darab ġnus bla għadd, *
u qered slaten qawwija.
Qered 'il Siħon, sultan ta' l-Amurri, †
lil Għog, sultan ta' Basan, *
u s-saltniet kollha ta' Kangħan.
U l-art tagħhom qassamha b'wirt, *
b'wirt lil Iżrael, il-poplu tiegħu.

Ant. Faħħru isem il-Mulej, intom li qeqħdin f'dar il-Mulej.

LEZZJONI QASIRA Ģudit 8, 25-27

Niżju ħajr lill-Mulej, Alla tagħna, li qiegħed iġarrabna, bħalma għamel ma' missirijietna. Ftakru x'għamel ma' Abraham, u kemm ġarrab lil Iżakk, xi ġralu ġakobb. Bħalma għaddha lilhom min-nar biex jara fejn kienet qalbhom, hekk issa qiegħed jagħmlilna l-Mulej, mhux biex jikkastigana, għax hu jsawwat lil min hu qrib lejh biex iwiddbu.

RESPONSORJU QASIR

R. Għannu, ġusti, bil-ferħ lill-Mulej; * Jixirqilhom ifaħħruh in-nies sewwa. Għannu.

V. Għannulu għanja ġidida. * Jixirqilhom ifaħħruh in-nies sewwa. Glorja. Għannu.

Ant. tal-kant. ta' Żakkarija Imbierek il-Mulej, għax ġie jżurna u ū helisna.

Imbierek il-Mulej, Alla ta' Iżrael, *
għaliex ġie jżur u jifdi l-poplu tiegħu,
u waqqaf għalina qawwa ta' salvazzjoni *
f'dar David, qaddej tiegħu,
bħalma kien wiegħed fl-imgħoddi *
b'fomm il-profeti qaddisin tiegħu,
biex isalvana mill-ghedewwa tagħna *
u minn idejn dawk kollha li jobogħduna.
B'hekk juri ħniena ma' missirijietna, *
u jiftakar fil-patt qaddis tiegħu,
fil-ħalfa li ħalef lil Abraham missierna, *
li jaġħtina
li, meħlusin minn idejn l-għedewwa tagħna, *
naqduh bla biża'
tul ħajnejha kollha, *
bil-ġustizzja u l-qdusija quddiemu.

U inti, tfajjal, tissejja ġi profeta ta' l-Għoli; *
għax tmur qabel il-Mulej biex thejjilu triqatū,
biex tgħarraf lill-poplu tiegħu bis-salvazzjoni, *
bil-maħfra ta' dnubieħom,

ħierġa mill-qalb ħanina ta' Alla tagħna, *
li jibagħtilna mill-gholi ż-żjara tax-Xemx tielgħha,
ħa jdawwal lil dawk li jinsabu
fid-dlamijiet u d-dell tal-mewt, *
ħa jmexxi l-passi tagħna fit-triq tas-sliem.

Glorja lill-Missier, u lill-Iben, *
u lill-Ispritu s-Santu,
Kif kien mill-bidu, issa u dejjem, *
u jibqa' għal dejjem ta' dejjem. Amen.

Ant. tal-kant. ta' Žakkarija Imbierek il-Mulej, għax ġie jżurna u ġelisna.

PREĆI

Kristu jisma' lil dawk li jittamaw fih u jsalvahom. Nerfghu leħinna lejh u nistqarrulu:

Infaħħruk, Mulej, tama tagħna.

- Int, għani fil-ħniena, ilqa' r-radd ta' ħajr tagħna:
- infaż-żejt għall-imħabba kbira li biha ħabbejtna.
Inti l-ħin kollu taħdem fid-dinja ma' Missierek:
- ġedded kollox bil-qawwa ta' I-Ispritu s-Santu.
Iftihilna għajnejna, lilna u lil ħutna:
- biex illum naraw l-għeġubijiet tiegħek.
Agħxtina l-ghajjnuna biex illum nagħtuk is-servizz li għalihi sejjaħtilna:
- agħmel li lil ħutna namministrawlhom il-grazzja tiegħek li hi ta' kull xorta.

Missierna

Talba

O Alla, int ħallejt l-art f'idejn il-bnedmin biex iħarsuha u jaħdmuha, u ħlaqt ix-xemx biex taqdihom; agħxtina l-grazzja li illum inħabirku minn qalbna għall-għajnejn tiegħek u għall-ġid tal-proxxmu tagħna. B'Ibnek.

GħELUQ

Il-Mulej iberikna, iħarisna minn kull deni, u jwassalna għall-ħajja ta' dejjem.
Amen.